


गाउँपालिकाका उपाध्यक्ष श्री करुणा गुरुङ्गले नवौँ गाउँसभा समक्ष पेश गर्नुभएको  
आ.व. २०७८/७९ को राजस्व र व्ययको अनुमान



आ.व. २०७८/७९ को राजस्व र व्ययको अनुमान  
(बजेट)



करुणा गुरुङ्ग  
संयोजक

बजेट तथा कार्यक्रम तर्जुमा समिति

बन्दिपुर गाउँपालिका

तनहुँ जिल्ला

गण्डकी प्रदेश

२०७८

सम्मानित नवौ गाउँसभाका सभाध्यक्ष महोदय,

गाउँसभाका सदस्यहरु,

सम्पूर्ण कर्मचारीहरु तथा उपस्थित सम्पूर्ण महानुभावहरु ।

- ❖ सन् २०२० को प्रारम्भ देखि सम्पूर्ण मानव सभ्यता तथा मानव अस्तित्वलाई नै संकटमा पार्नेगरी विश्वव्यापी महामारीको रुपमा फैलिएको कोरोना भाईरस महामारीका कारण सिर्जित मानवीय र आर्थिक संकटको यस विषम परिस्थितिका बाबजुत नागरिकको जीवन रक्षा, विकास निर्माणका गतिविधिहरुलाई गतिशिलता तथा गाउँपालिकाको अर्थतन्त्रलाई चलायमान बनाउने विश्वास सहित म यस गरिमामय सभा समक्ष बन्दिपुर गाउँपालिकाको बजेट तथा कार्यक्रम तर्जुमा समितिको संयोजकको हैसियतले यस सम्मानित सभासमक्ष आगामी आर्थिक वर्ष २०७८/७९ को बजेट प्रस्तुत गर्न उपस्थित भएकी छु ।
- ❖ नेपालको अग्रगामी राजनैतिक परिवर्तनका निम्ति विभिन्न कालखण्डमा भएका जनआन्दोलन, सशस्त्र संघर्ष तथा क्रान्तिका क्रममा आफ्नो अमूल्य जीवन उत्सर्ग गर्नुहुने ज्ञात अज्ञात अमर सहिदहरुप्रति भावपूर्ण श्रद्धान्जली अर्पण गर्दछु । साथै ती अग्रगामी लोकतान्त्रिक परिवर्तनको लागि नेतृत्व गर्नुहुने अग्रज, परिवर्तनलाई सार्थक तुल्याउन काधमा काध मिलाई योगदान गर्नुहुने सम्पूर्ण दाजुभाई तथा दिदीबहिनीप्रति सम्मान व्यक्त गर्दछु ।
- ❖ कोभिड १९ ले नागरिकको दैनिक जीवनयापन तथा जनजीविकामा प्रतिकूल प्रभाव पारेको छ । हाम्रा विकास र समृद्धिको यात्रालाई कठिन तुल्याईदिएको छ । महामारीको रोकथाम र नियन्त्रण गर्न गरेको बन्दाबन्दीको बाध्यात्मक परिस्थितिका कारण धेरै नेपाली रोजगार बिहिन बन्नुपरेको छ । महामारीलाई जित्ने लडाई लड्दा लड्दै मृत्युवरण गर्नुहुने सम्पूर्ण नागरिकहरुप्रति हार्दिक श्रद्धान्जली अर्पण गर्दै संक्रमित विरामीहरुको शीघ्र स्वास्थ्य लाभको कामना गर्दछु । यो महामारीको रोकथाम, नियन्त्रण र उपचारको शिलसिलामा अग्रपंतिमा रही अहोरात्र सेवारत सम्पूर्ण स्वास्थ्यकर्मी, सुरक्षाकर्मी, जनप्रतिनिधि, राष्ट्रसेवक, स्वयंसेवक, सञ्चारकर्मी, नागरिक समाज तथा उद्योगी व्यवसायीहरुप्रति हार्दिक आभार व्यक्त गर्दछु ।
- ❖ "पर्यटन कृषि सहकारी र पूर्वाधार: समृद्ध बन्दिपुर गाउँपालिका निर्माणको मूल आधार"मूल नारा तय गरि "समृद्धि बन्दिपुर सुखी बन्दिपुरबासी" को यात्रामा अगाडी बढेको यस बन्दिपुर गाउँपालिकालाई थप उत्साह र उर्जा प्रदान गर्न जनप्रतिनिधि, नागरिक समाज, निजी क्षेत्र, बुद्धिजीवी, पेशाकर्मी तथा आमनागरिकबाट प्राप्त सुझावलाई आत्मसाथ गरेकी छु ।

सभाध्यक्ष महोदय,

चालु आर्थिक वर्षको बजेट खर्च:-

- ❖ चालु आर्थिक वर्षको ११ महिनाको अवधिमा कूल विनियोजित बजेटको ४७.१५ प्रतिशत खर्च भएको छ । कुल खर्च मध्ये चालु तर्फ ६७.७५ प्रतिशत र पुँजीगत तर्फ २८.६६ प्रतिशत खर्च भएको छ । चालु आर्थिक वर्षको अन्त्य सम्ममा कुल विनियोजित बजेटको ८३ प्रतिशत खर्च हुने विश्वास लिएकी छु ।

सभाध्यक्ष महोदय,

अव म, आगामी आर्थिक वर्ष २०७८/७९ को बजेटका उद्देश्य तथा प्राथमिकता प्रस्तुत गर्दैछु । बजेटका उद्देश्यहरु निम्नानुसार रहेका छन् ।

- (क) विश्वव्यापी महामारीको रुपमा फैलिएको कोरोना भाईरस महामारीबाट गाउँपालिकाका नागरिकहरुको जीवन रक्षा गर्ने,
- (ख) गाउँपालिकामा उपलब्ध सीमित स्रोत साधनको अधिकतम परिचालन गर्दै आर्थिक, सामाजिक तथा पूर्वाधारको विकास र विस्तार गर्नु,
- (ग) सुशासन प्रवर्द्धन गर्दै छिटो छरितो, चुस्त दुरुस्त सेवा प्रवाह गर्नु,
- (घ) समतामूलक एवं न्यायपूर्ण समाजको निर्माण गर्नु,

(ड) आर्थिक तथा सामाजिक रूपले पछाडि परेका वर्ग क्षेत्र तथा समुदायलाई प्राथमिकता दिदै विकासका लाभलाई हेरेक बन्दीपुर बासीको घरदैलोमा पुऱ्याउने,

(च) आय आर्जन तथा रोजगारीका अवसरहरुको सृजना गर्दै समृद्ध बन्दीपुर सुखी बन्दीपुर बासीको आधार तयार गर्ने, माथि उल्लेखित उद्येश्य हासिल गर्न देहाय अनुसारका क्षेत्रगत प्राथमिकता निर्धारण गरिएको छ ।

(क) कोरोना भाईरस उपचार, रोकथाम र नियन्त्रण गर्न संघीय सरकार तथा प्रदेश सरकारसंग हातेमालो गर्दै नागरिकलाई सुरक्षित बनाउन पहल गर्ने,

(ख) भौतिक पूर्वाधारको विकासमा जोड दिदै अधुरा कार्य तथा योजनाहरुलाई सम्पन्न गर्ने तथा पूर्वाधार विकास निर्माणका नयाँ आयोजनाहरु अगाडि बढाउने,

(ग) कृषि क्षेत्रको आधुनिकीकरण मार्फत उत्पादन र उत्पादकत्व अभिवृद्धि गर्ने,

(घ) सेवा प्रवाहलाई गुणस्तरिय, पारदर्शी, सर्वसुलभ र प्रविधिमैत्री बनाउने,

(ङ) सीप विकास तथा क्षमता विकासका कार्यक्रमहरु संञ्चालन गरि आयआर्जन गर्ने क्षमता अभिवृद्धि तथा उद्यमशीलताको विकास गर्ने,

(च) आर्थिक रूपले विपन्न, सीमान्तकृत, अल्पसंख्यक, दलित तथा अपांगता भएका नागरिकलाई विशेष सुरक्षा तथा संरक्षण प्रदान गर्ने ।

सभाध्यक्ष महोदय,

अब म, आगामी आर्थिक बर्ष २०७८/७९ को लागि अनुमानित स्रोत तथा विनियोजन प्रस्तुत गर्न चाहन्छु ।

#### आयतर्फ:-

❖ आगामी आर्थिक वर्ष २०७८/७९ मा आन्तरिक स्रोततर्फ:-

- सम्पतिकर बापत: रु ११ लाख ९४ हजार ६ सय ४,
- भुमिकर/मालपोत बापत: रु २३ लाख ५ हजार ३ सय ११,
- घरबाहल कर बापत: रु २१ लाख ८१ हजार ५ सय ८६,
- वहाल विटौरी कर बापत: रु ३ लाख १२ हजार ७०,
- सवारी साधन (साना सवारी) कर बापत: रु ३ हजार,
- सरकारी सम्पतिको बहालबाट प्राप्त आय बापत: रु १० हजार,
- दर्ता, फारम, नविकरण तथा अन्य बापत: रु ८८ हजार ६ सय ७६,
- नक्सापास दस्तुर बापत: रु ८ लाख,
- सिफारिस दस्तुर बापत: रु २० लाख,
- व्यक्तिगत घटना दर्ता दस्तुर बापत: रु ३१ हजार ६ सय २५,
- नाता प्रमाणित दस्तुर बापत: रु ९५ हजार २ सय ३८,
- अन्य दस्तुर बापत: रु १६ लाख ७३ हजार ९ सय ५५,
- व्यवसाय रजिष्ट्रेशन दस्तुर बापत: रु १२ लाख ८३ हजार १ सय २८,
- प्रशासनिक दण्ड, जरिवाना र जफत बापत: रु ३८ हजार १ सय ५९,
- फोहरमैला बापत: रु ५ लाख ३० हजार १ सय ४५,
- घाट ठेक्का आय बापत: रु ५० लाख,
- वातावरण शुल्क बापत: रु १० लाख,

➤ अनुमति पत्र बापत: रु ५ लाख गरि कुल जम्मा १ करोड ९० लाख ४७ हजार ५ सय प्राप्त हुने अनुमान गरिएको छ ।

- ❖ चालु आर्थिक वर्षको असार मसान्त सम्म गाउँपालिकाको संञ्चित कोषमा नगद मौज्जात रु ९ करोड २३ लाख रहने अनुमान गरिएको छ ।
- ❖ गाउँपालिकामा विभिन्न उपभोक्ता समिति मार्फत योजना कार्यान्वयन गर्दा नगद सहभागिता बापत रु ५ लाख प्राप्त हुने अनुमान गरिएको छ ।
- ❖ नेपाल सरकारबाट-
  - वित्तीय समानीकरण अनुदान बापत: रु ९ करोड ४२ लाख,
  - सशर्त अनुदान बापत: रु १८ करोड ७५ लाख,
  - विशेष अनुदान बापत: रु २ करोड ४९ लाख,
  - राजश्व बाँडफाँड बापत: रु ६ करोड ५४ लाख ९१ हजार प्राप्त हुने अनुमान गरिएको छ ।
- ❖ गण्डकी प्रदेश सरकारबाट:-
  - वित्तीय समानीकरण अनुदान बापत: रु १ करोड ५ लाख ३१ हजार,
  - राजश्व बाँडफाँड बापत: रु ८९ लाख ३२ हजार,
  - विशेष अनुदान बापत: रु ५० लाख र
  - समपूरक अनुदान बापत: रु ५० लाख प्राप्त हुने अनुमान गरिएको छ ।
- ❖ यसरी आगामी आर्थिक वर्ष २०७८/७९ मा गाउँपालिकाको कुल अनुमानित स्रोत सामाजिक सुरक्षा अनुदान बाहेक रु ५१ करोड ३४ लाख १ हजार ५ सय हुने अनुमान गरिएको छ ।

#### व्यय तर्फ:-

सभाध्यक्ष महोदय,

अब म, आगामी आर्थिक वर्षको बजेटका कार्यक्रम तथा विनियोजन प्रस्तुत गर्दैछु ।

#### कोरोना संक्रमण रोकथाम तथा स्वास्थ्य:-

- ❖ कोरोना संक्रमणको महामारीलाई रोकथाम तथा नियन्त्रण गर्न र संक्रमित विरामीको उपचार गर्न कोरोना संक्रमण रोकथाम, नियन्त्रण तथा उपचार कोषमा रु २० लाख रकम विनियोजन गरिएको छ ।
- ❖ बन्दीपुर अस्पतालको सेवा सुदृढीकरण, बिपन्न नागरिक उपचार खर्च, अस्पतालमा विपन्न विरामी खाना कार्यक्रमका लागि बजेट विनियोजन गरिएको छ ।
- ❖ बन्दीपुर गाउँपालिका भित्र रहेका बन्दीपुर अस्पताल तथा आधारभुत स्वास्थ्य केन्द्रहरूमा आधारभुत तथा आकस्मिक स्वस्थ्य सेवाको लागि औषधि खरिद गर्न रु ३३ लाख रकम विनियोजन गरिएको छ ।

#### कृषि तथा पशु

- ❖ कृषिमा श्रम तथा लागत न्यूनीकरण गर्दै यान्त्रीकरण मार्फत उत्पादन र उत्पादकत्व वृद्धि गरि खाद्यान्नमा आत्मनिर्भर बनाउन कृषकहरूलाई ५०% अनुदानमा कृषि मेशिनरी तथा औजार वितरण गर्न बजेट विनियोजन गरिएको छ ।
- ❖ त्यसैगरी कृषि यन्त्रको प्रयोग गर्न कठिनाई हुने क्षेत्र, साना किसान लाई लक्षित गरि एक हल गोरू एक थान हलो कार्यक्रमका लागि बजेट विनियोजन गरिएको छ ।
- ❖ सिचाई नपुगेका कृषि भूमिहरूलाई लक्षित गरि किसानहरूको लागत सहभागितामा साना सिचाई कार्यक्रम संञ्चालन गर्न बजेट विनियोजन गरिएको छ ।

- ❖ कृषिमा युवाहरूको आकर्षण बढाउन, व्यवसायिक कृषकलाई प्रोत्साहन गर्न गाउँपालिका उत्कृष्ट कृषक पुरस्कार को स्थापना गर्ने व्यवस्था व्यवस्था मिलाईएको छ ।
- ❖ सहकारीमा आवद्ध किसानहरूलाई सहकारी मार्फत प्रति लिटर दुध उत्पादनमा १ रुपैयाँ अनुदान दिन आवश्यक रकम विनियोजन गरिएको छ ।
- ❖ गाउँपालिका भित्रका कृषि उत्पादनहरू संकलन गर्न डुम्रे बजार स्थित साना सहरीबाट हस्तान्तरित भवनमा कृषि उपज संकलन केन्द्र केन्द्र स्थापना गरिनेछ र उक्त कार्यका लागि रु ६० लाख रकम विनियोजन गरिएको छ । वडा नं. १ को नाहला स्थित निर्माणाधीन कोल्ड स्टोरलाई आगामी आ.व. भित्र सम्पन्न गरिने छ । कृषि उपजको समुचित भण्डारणको लागि कोल्ड रूम स्थापना गर्न रु ८३ लाख विनियोजन गरिएको छ । पोर्टेवल कोल्ड च्याम्बर निर्माणको लागि रु २२ लाख विनियोजन गरिएको छ ।
- ❖ वडा नं. १ मा स्थापना भएको बाख्राको साना व्यवसायिक कृषि उत्पादन केन्द्र (पकेट) विकास कार्यक्रमलाई निरन्तरता दिई अन्य वडाहरूमा समेत पकेट विकास कार्यक्रमलाई विस्तार गर्न रु २२ लाख रकम विनियोजन गरिएको छ ।
- ❖ सुन्तलाजातका फलफुलको साना व्यवसायिक कृषि उत्पादन केन्द्र (पकेट) विकास कार्यक्रमका लागि रु १२ रकम विनियोजन गरिएको छ ।
- ❖ लोप हुन लागेका कृषि बालीको संरक्षणको लागि रैथाने बाली प्रवर्द्धन कार्यक्रम (बाली विकास कार्यक्रम) सञ्चालन गर्न रु १३ लाख रकम विनियोजन गरिएको छ, त्यसैगरी हिउदे वर्षे घाँस विउ तथा विरुवा वितरण गर्न बजेट विनियोजन गरिएको छ ।

#### उद्योग, वाणिज्य र रोजगारी:-

- ❖ स्थानीय आवश्यकताका आधारमा आयमुलक रोजगारी अभिवृद्धिका लागि महिला, दलित, आदिवासी/जनजाती र विपन्न समुदायलाई लक्षित गरि गरिवी निवारणका लागि लघु उद्यम विकास कार्यक्रम सञ्चालन निर्देशिका २०७७ बमोजिम उद्यमीको स्तरोन्नती गर्न, लघु उद्यम विकास (मेड) मोडल बमोजिम नयाँ लघु उद्यमी सिर्जना गर्न,स्थानीय उत्पादनको उत्पादकत्व र बजारीकरण वृद्धि गर्न प्रविधि हस्तान्तरण कार्यक्रम सञ्चालन गर्न रु ३३ लाख रकम विनियोजन गरिएको छ ।
- ❖ वडा नं. १ स्थित निर्माणाधीन उद्योग ग्रामको निर्माण कार्यलाई तीव्रता दिइनेछ । सो को लागि रु ९२ लाख विनियोजन गरिएको छ ।
- ❖ "व्यवसायी हीत कोष" स्थापना गर्न बजेट विनियोजन गरिएको छ ।
- ❖ रोजगार सेवा केन्द्रमा सुचीकृत बेरोजगारहरूलाई न्यूनतम रोजगारीको व्यवस्था गर्नका रु ४८ लाख रकम विनियोजन गरिएको छ ।

#### पर्यटन/ सहकारी:-

- ❖ पर्यटन पूर्वाधार निर्माणको लागि मणि मुकुन्देश्वरी पर्खाल (मिनि ग्रेट वाल) को निर्माण कार्यलाई निरन्तरता दिँदै मिनि ग्रेट वाललाई पर्यटकीय हवको रूपमा विकास गर्ने रु १ करोड ५० लाख र टुडिखेलमा सिसाको भ्युटावर (स्काईवाक) निर्माण गर्न रु १ करोड ५० लाख, जनप्रतिनिधि पार्क निर्माणलाई निरन्तरता दिन रु १० लाख रकम विनियोजन गरिएको छ ।

#### शिक्षा तथा खेलकुद:-

- ❖ आधारभुत तहसम्मको शिक्षा अनिवार्य र निशुल्क पाउने हकलाई प्रवर्द्धन गरी लक्षित समूहका बालबालिकाहरूको विद्यालयमा पहुच बढाउन, बीचैमा कक्षा छाड्ने बालबालिकालाई विद्यालय टिकाईराख्न दिवा खाजा कार्यक्रम सञ्चालनको लागि रु ४७ लाख ६ हजार विनियोजन गरिएको छ ।

- ❖ अपांगता भएका र आर्थिक रूपले विपन्न परिवार एवं दलित विद्यार्थीलाई छात्रवृत्ती उपलब्ध गराउन रु ८ लाख २९ हजार विनियोजन गरिएको छ ।
- ❖ छनौट भएका नमूना विद्यालय, विशेष विद्यालयको क्रमागत भवन निर्माण तथा कक्षा ११ स्तरोन्नती भएका प्राविधिक धार विद्यालयको ल्याव व्यवस्थापनको लागि रु १ करोड ५० लाख विनियोजन गरिएको छ ।
- ❖ सामुदायिक विद्यालयमा अध्ययनरत छात्रालाई स्यानेटरी प्याड वितरण गर्न रु १० लाख ७ हजार, राष्ट्रपति रनिंग शिल्ड प्रतियोगिता सञ्चालनको लागि रु ५ लाख रकम विनियोजन गरिएको छ ।
- ❖ गाउँशिक्षा योजना निर्माण, स्थानीय पाठ्यक्रम निर्माण तथा छापाईको लागि बजेट विनियोजन गरिएको छ ।
- ❖ गाउँपालिका भित्र खेलकुद कार्यक्रम सञ्चालन गर्न साथै खेलकुद सामाग्रीहरु वितरण गर्न बजेट विनियोजन गरिएको छ ।
- ❖ प्रारम्भिक बाल विकास केन्द्रका शिक्षिका र विद्यालय कर्मचारीको नेपाल सरकारले निर्धारण गरेबमोजिम न्यूनतम पारिश्रमिक मासिक रु १५ हजार पुर्याउन रु ६१ लाख ८८ हजार विनियोजन गरिएको छ ।

#### खानेपानी तथा सरसफाई:-

- ❖ आधारभुत खानेपानीको सर्वसुलभ पहुँच विस्तारको लागि भुमसे बोरिंग खानेपानी आयोजनाको लागि रु ५० लाख, बांगे सिमल खानेपानी आयोजनाको लागि रु ८३ लाख ३३ हजार रकम विनियोजन गरिएको छ ।
- ❖ बन्दीपुर गाउँपालिकाका विभिन्न वडाबाट माग भएका विभिन्न खानेपानी तथा सरसफाई आयोजनाहरुको लागि बजेट विनियोजन गरिएको छ ।

#### लैंगिक समानता तथा सामाजिक समावेशीकरण/ ज्येष्ठ नागरिक

- ❖ बहूदो युवा विदेश पलायनदरलाई कम गर्न, बेरोजगार रहेका व्यक्ति, बैदेशीक रोजगारीबाट फर्किएका, कोभिड १९ को कारण रोजार गुमाएका, विदेश जान तयार भएर पनि जान नपाएका व्यक्तिहरु, बिपन्न महिला, एकल महिलाका लागि सीप तथा क्षमता विकास तालिम कार्यक्रमहरु सञ्चालन गरी आयआर्जनसंग जोड्ने र आर्थिक एवं सामाजिकस्तर उकास्न र सुधार गर्न बजेट विनियोजन गरिएको छ ।
- ❖ यस बन्दीपुर गाउँपालिकालाई बालमैत्री स्थानीय तहको रूपमा स्थापित गर्न र बाल अधिकारको सुनिश्चितताको लागि बालमैत्री स्थानीय शासनको प्रवर्द्धन गर्न "अध्यक्ष संग बालबालिका कार्यक्रम" सञ्चालन गर्न रु १ लाख बजेट विनियोजन गरिएको छ ।
- ❖ अपाङ्गता भएका व्यक्तिहरुको सम्मानपूर्वक एवं मर्यादित जीवनयापनका लागि वस्तुगत टेवा सहितको सीप विकास तथा क्षमता विकास कार्यक्रमहरु सञ्चालन गरि अपांगता भएक व्यक्तिको आयअर्जन क्षमता, मनोबल र आत्मसम्मानमा वृद्धि गर्ने र "ग" बर्गका अपाङ्गहरुलाई बार्षिक जनहि रु ६ हजार प्रोत्साहन भत्ता वितरण गर्न रु ६ लाख बजेट व्यवस्था गरिएको छ ।
- ❖ गाउँपालिका भित्रका विपन्न दलितका लागि सुगुरको पाठा वितरण गर्न तथा माउ बाख्रा अनुदान दिन बजेट विनियोजन गरिएको छ ।
- ❖ बन्दीपुर गाउँपालिकाको न्यायीक समितिको क्षमता सुदृढीकरणका लागि बजेट विनियोजन गरिएको छ ।
- ❖ बिपन्न नागरिक, दलित, महिला, बालबालिका, अपाङ्गता भएका व्यक्ति, अल्पसंख्यक जस्ता लक्षित वर्ग क्षेत्र तथा समुदायका लागि कार्यक्रम सञ्चालन गर्न बजेट विनियोजन गरिएको छ ।
- ❖ उपाध्यक्षसंग दलित उत्थान तथा अल्पसंख्यक सामाजिक सेवा परिचालन कार्यक्रमका लागि बजेट विनियोजन गरिएको छ ।
- ❖ भुजेल तथा सिमान्तकृत बालबालिका लक्षित छात्रवृत्ति कार्यक्रमको लागि आवश्यक बजेट विनियोजन गरिएको छ ।

- ❖ गाउँपालिका भित्रका ७० वर्ष माथिका बृद्ध/बृद्धा, सहिद परिवार तथा वेपत्ता पारिएका परिवारका लागि न्यानो जकेट वितरण गर्न बजेट विनियोजन गरिएको छ ।

#### स्थानीय सडक, पुल तथा झोलुङ्गेपुल:-

- ❖ डुम्रे बन्दीपुर सडकको स्तरोन्नतीको लागि रु २ करोड १३ लाख बजेट विनियोजन गरिएको छ ।
- ❖ गाउँपालिकाका विभिन्न वडा बाट माग भई आएका सडक, पुल तथा कल्भटका लागि बजेट विनियोजन गरिएको छ ।
- ❖ विभिन्न भौतिक पूर्वाधारको दीगो निर्माणका लागि Detail Project Report तयार गर्न आवश्यक बजेट विनियोजन गरिएको छ ।
- ❖ शेराटार खुदी खोला झोलुङ्गे पुल, चुँदी खोला झोलुङ्गे पुल, भुकभुके खोला झोलुङ्गे पुल, बयरखोला ट्रेल वृज, खहरे खोला झोलुङ्गे पुलका लागि रु ३३ लाख रकम विनियोजन गरिएको छ ।

#### भवन तथा सहरी विकास:-

- ❖ "समृद्ध बन्दीपुर: सुखी बन्दीपुरवासी" को गाउँपालिकाको सोचलाई सार्थक तुल्याउन प्राकृतिक तथा भौगोलिक हिसाबले जोखियुक्त नदी किनारा, भिरपाखामा रहेका वस्तीहरूको पहिचान गरि ती स्थानहरूमा हुन सक्ने वस्ती विस्तारलाई निरुत्साहित गरि जोखिमयुक्त वस्तीलाई सुरक्षित स्थानको पहिचान गरि त्यस्ता स्थानहरूमा व्यवस्थापन गर्न साथै विपन्न परिवारका लागि आवासको व्यवस्था गर्न "अध्यक्ष सँग आवास कार्यक्रम" सञ्चालन गर्न आवश्यक बजेट विनियोजन गरिएको छ ।
- ❖ सुरक्षित नागरिक आवास कार्यक्रम अन्तर्गत आगामी आर्थिक वर्षभित्र बन्दीपुर क्षेत्रभित्र रहेका घरका फुस तथा खरका छानाहरूलाई जस्तापाताले प्रतिस्थापन गर्न पहिचान भएका १९१ घरधुरीका लागि रु ३६ लाख विनियोजन गरिएको छ ।

#### उर्जा, लघु तथा साना जलविद्युत:-

- ❖ वडा नं. ६ स्थित ग्रामिण विकास समाज धरमपानी विद्युत मर्मतका लागि बजेट विनियोजन गरिएको छ ।
- ❖ नवीकरणीय उर्जा प्रविधि (वायोम्यास, विद्युतीय चुलो, सुधारिएको चुलो, सौर्य उर्जा) जडानमा अनुदान दिन रु ८ लाख विनियोजन गरिएको छ ।

#### वातावरण तथा विपद् व्यवस्थापन:-

- ❖ बन्दीपुर बजार, डुम्रेबजार लगायतका आसपासका स्थानहरूबाट उत्सर्ग हुने फोहरमैलाको उचित व्यवस्थापन गरी प्रदुषण न्यूनीकरण गरी सफा एवं हराभरा बन्दीपुर निर्माणको लागि आधुनिक ल्याण्डफिल्ड क्षेत्र निर्माण गर्न रु १ करोड ६६ लाख रकम विनियोजन गरिएको छ ।
- ❖ विकास निर्माणका आयोजनाहरू सञ्चालन गर्नुपूर्व तथा नदीजन्य पदार्थ ढुङ्गा, गिटी, बालुवाको उत्खनन् एवं संकलन गर्नपूर्व कानूनबामोजिम गर्नुपर्ने प्रारम्भिक वातावरणीय परिक्षण र वातावरणीय प्रभाव मुल्यांकनका लागि आवश्यक वजेटको व्यवस्था गरिएको छ ।
- ❖ बाढी, पहिरो, आगलागि जस्ता प्राकृतिक प्रकोप तथा विपद्को अवस्थामा तत्काल उद्धारका लागि Rapid- Response Team गठन गरी आवश्यक सामाग्रीहरू सहित सुरक्षित वासस्थानको व्यवस्था, राहत, औषधिउपचार, खानपान तथा लत्ताकपडा उपलब्ध गराउनको लागि तयारी गर्नको लागि रु ३० लाख रकम विनियोजन गरिएको छ ।

#### संस्थागत विकास, सेवा प्रवाह र सुशासन:-

- ❖ व्यक्तिगत घटना दर्ता तथा सामाजिक सुरक्षा सम्बन्धमा गाउँपालिका तथा वडा कार्यालयमा कार्यरत कर्मचारीका लागि तालिम र जनप्रतिनिधिहरूका लागि अभिमुखीकरण कार्यक्रम सञ्चालन गर्न रु १ लाख १४ हजार बजेट विनियोजन गरिएको छ ।

- ❖ आन्तरिक पर्यटन प्रवर्द्धन गर्न र राष्ट्रसेवक कर्मचारीलाई प्रोत्साहन गर्न विदा पर्यटनको कार्यक्रमलाई निरन्तरता दिइएको छ ।
- ❖ नेपाल सरकारबाट निजामती कर्मचारीको लागि गरिएको तलब वृद्धिदरमा एकरूपता हुनेगरी गाउँपालिका सरकारमा कार्यरत कर्मचारीको तलब वृद्धि समायोजन गरिएको छ ।
- ❖ गाउँपालिकामा कर्मचारीको मनोवल उच्च पाउँदा सेवा प्रवाहमा थप उत्प्रेरित गर्न साविक रुपमा प्रदान गर्दै आइएको खाजा भत्ता लाई निरन्तरता दिइएको छ । कर्मचारीलाई अतिरिक्त समयमा काम गरेवापत श्रमको न्यायोचित सम्मान हुने प्रदान गरिएका मौद्रिक तथा गैर मौद्रिक सेवा, सुविधालाई निरन्तरता दिइएको छ ।
- ❖ कुल व्यवसाय करको ५% रकम **व्यवसायी हित कोष**मा जम्मा गरिनेछ र उक्त कोष व्यवसायीको कल्याणको लागि प्रयोग हुने व्यवस्था मिलाएको छ ।
- ❖ सेवा प्रवाहलाई प्रभावकारी बनाउन उत्कृष्ट कार्य सम्पादन गर्ने कर्मचारीलाई कार्यालयले **उत्कृष्ट कर्मचारी पुरस्कार** प्रदान गर्ने व्यवस्था मिलाइएको छ ।
- ❖ राजस्व संकलन, योजना कार्यान्वयन, सेवा प्रवाहको अवस्था लगायतका सूचकहरू निर्धारण गरि उत्कृष्ट कार्य सम्पादन गर्ने वडा कार्यालयलाई **गाउँपालिका नमूना वडा पुरस्कार** प्रदान गर्ने व्यवस्था मिलाइएको छ ।

सभाध्यक्ष महोदय,

- ❖ आगामी आर्थिक वर्षका नीति तथा कार्यक्रमहरू कार्यान्वयन गर्न रु ५१ करोड ३४ लाख १ हजार ५ सय खर्च हुने अनुमान गरिएको छ । जसमध्ये कार्यक्रमगत तथा चालुतर्फ ५१ प्रतिशत र पुँजिगततर्फ ४९ प्रतिशत रहेको छ ।
- ❖ सामाजिक सुरक्षा अनुदान रु १२ करोड प्राप्त हुने अनुमान गरेको छ ।

सभाध्यक्ष महोदय,

- ❖ धेरै प्रकारका असहजता र प्रतिकूलताका अवस्थामा यस बन्दीपुर गाउँपालिकाले अख्तियार गरेका नीति तथा कार्यक्रमको कार्यान्वयनबाट बन्दीपुरबासीहरूमा सिर्जना भएको उत्साह तथा आर्थिक एवं सामाजिक विकासको गतिलाई कायम राख्दै आगामी आर्थिक वर्षको बजेटले "समृद्ध बन्दीपुर सुखी बन्दीपुरबासी" को आकांक्षा पूरा गर्न ठोस योगदान पुऱ्याउने कुरामा विश्वस्त छु । कोरोना भाईरस महामारीको युद्धमा डटेर लाग्नुपर्ने यस विषम परिस्थितिमा राजनीतिक दल, जनप्रतिनिधि, सामाजिक संघ संस्था, निजी क्षेत्र तथा नागरिक समाजलाई सकरात्मक, रचनात्मक, उत्प्रेरणादायी र मार्गदर्शकको भूमिका निर्वाह गरिदिनुहुन हार्दिक अनुरोध गर्दछु ।
- ❖ अन्त्यमा, सम्पूर्ण गाउँपालिकाबासी वुवा-आमा, दाजु-भाई, दिदी- बहिनीहरूमा कोभिड १९ महामारीबाट सिर्जित जोखिमको घडीमा स्वस्थ सावधानी अपनाई नेपालको संविधानले परिकल्पना गरेको दीगो शान्ति, सुशासन, विकास र समृद्धिको यात्रामा दृढताका साथ अगाडि बढ्न आह्वान गर्दछु ।

धन्यवाद ।